



LØGMÁLARÁÐIÐ

Dagfesting: 23. august
2023
Mál nr.: 23/04504
Málsviðgjørt: NF/HP
Ummælistíð: 22. juni – 1.
august
Eftirkannað: 8. august 2023

Uppskot til

Løgtingslóg um

innflutning, framleiðslu og sølu av rúsdrekka (Rúsdrekkalógin)

Endamál og allýsing

§ 1. Endamálið við hesi løgtingslóg er at avmarka rúsdrekkanyátsluna og minka sum mest um skaðan, sum rúsdrekkanyátslan hevur við sær fyri einstaklingin og samfelagið.

§ 2. Sum rúsdrekka er at skilja allur lógur, sum hevur minst 2,8 rúmprosent av alkoholi í sær.

Stk. 2. Sum rúsdrekka verður ikki roknað heilivágur, sum bert er loyvdur apotekum at selja eftir apotekaralóggávuni, hóast hesi hava í sær eitt alkohólúmprosent, ið fer upp um 2,8.

Framleiðsla og innflutningur

§ 3. Tað er ikki loyvt at innflyta, framleiða ella selja rúsdrekka, sum í sær hevur meira

enn 60 rúmprosent av alkoholi, ella gera drekkandi tær í § 4, stk. 2, nevndu vørur.

§ 4. Uttan mun til ásetingina í § 3 kunnu góðkend framleiðsluvirki innflyta rúsdrekka og ethanol við meira enn 60 rúmprosentum av alkoholi at brúka til rúsdrekkaframleiðslu.

Stk. 2. Apoteksverkinum er loyvt at innflyta og selja ethanol til tekniska nýtslu og til heilivágsframleiðslu eftir reglum, sum landsstýrismaðurin ásetur.

Stk. 3. Treytað av, at landsstýrismaðurin hevur givið loyvi til tess og treytað av, at virksemd fer fram í hóskað héli og undir hóskað eftirliti, kunnu fyrirkomur og einstaklingar flyta inn smærri nøgdir av rúsdrekka og ethanol til royndir og vørumerking. Tað er ikki loyvt at selja ella lata rúsdrekka, sum verður framleitt eftir hesi áseting.

§ 5. Rúsdrekka kann bara framleiðast á góðkendum framleiðsluvirki, samanber tó § 4, stk. 3.

Stk. 2. Landsstýrismaðurin kann loyva rúsdrekkaframleiðslu, treytað av, at framleiðsluhølini eru góðkend, og treytað av, at framleiðarin og tollvaldið hava avtalað, hvussu alkoholavgjaldið verður roknað og goldið.

Stk. 3. Landsstýrismaðurin kann áseta nærri treytir fyri hesi framleiðslu, undir hesum treytir fyri góðkenning, reglur um eftirlit við framleiðsluni o.a.

Innflutningur av rúsdrekka

§ 6. Rúsdrekkasøla Landsins hevur einkarétt at innflyta rúsdrekka, samanber tó §§ 7 og 8.

Stk. 2. Landsstýrismaðurin ger nærri reglur fyri skipan og rakstur av Rúsdrekkasølu Landsins.

§ 7. Ásetingin í § 6 er ikki galdandi fyri innflutning av víni, ætlað til altarnýtslu.

§ 8. Persónar, ið hava fylt 18 ár, og sum koma til landið við flogfari ella skipi, kunnu taka við sær rúsdrekka til egna nýtslu eftir reglum, ásettar í kunngerð.

Søla og útflýggjan

§ 9. Rúsdrekkasøla Landsins hevur einkarétt at selja rúsdrekka, samanber tó stk. 2.

Stk. 2. Loyvisnevndin kann heimila fyrítøkum, sum framleiða rúsdrekka í Føroyum, at selja egna framleiðslu á framleiðslustaðnum eftir reglunum í § 7 í løgtingslóg um matstovuvirksemi og gistingarhúsvirksemi.

Stk. 3. Framleiðsla, nevnd í stk. 2, kann seljast Rúsdrekkasølu Landsins, eins og framleiðslan kann seljast beinleiðis til flogfør og skip í altjóða sigling, til tollfríar sölubúðir á flogvøllinum og á skipum í altjóða sigling, og til provianteringsfyrítøkur, ið selja proviant

til flogfør og skip í altjóða sigling.
Tollvaldið hevur eftirlit við hesi sølu.

Skyldur hjá rúsdrekkaseljarum

§ 10. Tað er ikki loyvt at selja persónum, yngri enn 18 ár, rúsdrekka, ella at selja persónum rúsdrekka, um tað er sannlíkt, at hetta er ætlað øðrum, sum ikki lúka treytirnar fyri at keypa rúsdrekka.

Stk. 2. Tann, sum selur, skeinkir ella letur skeinkja rúsdrekka, skal, um neyðugt við at síggja samleikaprógv, tryggja sær, at keyparin ella móttakarin er 18 ár ella eldri.

§ 11. Í miðlum, undir hesum eisini talgildum miðlum og øðrum miðlum, sum venda sær til ein skara í Føroyum, er ikki loyvt at lýsa við sølu, skeinking og útflýggjan av rúsdrekka.

§ 12. Tað er ikki loyvt at útflýggja rúsdrekka frá handlum og líknandi handilshølum hjá handlum, fyrítøkum ella á almennum støðum á ein hátt, ið kann metast við útskeinking.

Revsing

§ 13. Um ikki hægri revsing er uppiborin eftir lóggávuni annars, verður við sekt ella fongsli í upp í 4 mánaðir revsaður tann, sum brýtur ásetingarnar í §§ 3-5 og 10-12. Viðvirkan verður revsað á sama hátt.

Stk. 2. Við sekt ella fongsli í upp í 4 mánaðir verður revsaður tann, sum ikki lýðir boð ella forboð, givin eftir løgtingslógini ella eftir reglum, givnar við heimild í løgtingslógini.

Stk. 3. Revsingin kann herðast til fongsul í upp í 1 ár, um brotið er framt tilætlað ella av grovum ósketni, ella um talan er um endurtøku.

Stk. 4. Í reglum, givnar við heimild í løgtingslógini, kann verða ásett, at brot á reglurnar ella treytir, givnar eftir reglunum, verður revsað við sekt ella fongsli í upp í 4 mánaðir.

Stk. 5. Feløg og aðrir lögfrøðiligir persónar koma undir revsiábyrgd eftir reglunum í kapitli 5 í revsilógini.

Stk. 6. Tá ið sekt verður ásett eftir stk. 1 og 2, ella eftir reglum, givnar við heimild í løgtingslógini, skal fyrilit havast fyri figgjarliga vinninginum, sum er fingin ella ætlaður var at fáa við brotinum.

Gildiskoma

§ 14. Henda løgtingslóg kemur í gildi dagin eftir, at hon er kunngjørd. Samstundis fer løgtingslóg nr. 20 frá 10. mars 1992 um innflutning og sølu av rúsdrekka úr gildi.

Broyting í aðrari lóggávu

§ 15. Í løgtingslóg nr. 183 frá 21. desember 2018 um matstovuvirksemi og gistingarhúsvirksemi verða gjørdar hesar broytingar:

1. Í § 1, stk. 1 verður “ølsølur” broytt til: “rúsdrekkaframleiðarar”.
2. § 1, stk. 3, nr. 11 verður strikað.

3. Yvirskriftin yvir § 7 og § 7 verða orðaðar soleiðis:

“Søla av egnari framleiðslu

§ 7. Loyvisnevndin kann loyva rúsdrekkaframleiðarum í Føroyum og rúsdrekkaframleiðarum, ið eru fevndir av Hoyvíkssáttmálanum, á egnum sølustað at selja ella lata egna framleiðslu sína av øli og cider, sum í sær hevur í mesta lagi 5,8 rúmprosent av alkoholi.

Stk. 2. Uttan mun til ásetingina í stk. 1 kann Loyvisnevndin heimila rúsdrekkaframleiðarum at bjóða ella selja vitjandi egna framleiðslu, ið Rúsdrekkasøla Landsins annars hevur einkarétt at selja.

Stk. 3. Loyvisnevndin kann taka aftur loyvi eftir stk. 1 og 2 eftir ásetingunum í § 16, um framleiðarin hevur brotið treytirnar fyri loyvinum. Afturtøkan kann verða avmarkað til ávís sølustøð.

Stk. 4. Landsstýrismaðurin ásetur nærri reglur fyri loyvi eftir stk. 1 og 2.”

Kapittul 1. Almennar viðmerkingar

1.1. Orsakir til uppskotið

Í samgonguskjalinum er ásett, at rúsdrekkaframleiðarar skulu fáa heimild at selja alla framleiðslu sína á framleiðslustaðnum.

1.2. Galdandi lóggáva

Sambært galdandi lóggávu hevur Rúsdrekkasøla Landsins einkarætt at innflyta og selja rúsdrekka. Matstovur o.tíl., sum hava skeinkiloyvi, kunnu kortini skeinkja rúsdrekka, og bryggjarí, sum hava fingið loyvi til tess frá Loyvisnevndini, kunnu í egnum sölubúðum selja sína egnu framleiðslu, tó bara framleiðslu, sum í sær hevur í mesta lagi 5,8 rúmprosent av alkoholi.

1.3. Endamálið við uppskotinum

Lógaruppskotið hevur til endamáls at loyva rúsdrekkaframleiðarum í Føroyum at selja sína egnu framleiðslu, sum í sær hevur meira enn 5,8 rúmprosent av alkoholi, á framleiðslustaðnum.

Sum er kann Loyvisnevndin loyva føroyskum framleiðarum at selja sína framleiðslu, sum í sær hevur í mesta lagi 5,8 rúmprosent av alkoholi, í egnum *sölubúðum*.

Við hesum lógaruppskotinum fær Loyvisnevndin heimild til eisini at loyva framleiðarum at selja sína framleiðslu, sum í sær hevur meira enn 5,8 rúmprosent av alkoholi, frá sjálvum *framleiðslustaðnum* í sambandi við gestavítjanir o.tíl. Slík søla verður ikki loyvd frá øðrum sölubúðum, sum framleiðarin hevur, og sum ikki eru á framleiðslustaðnum.

Mett verður, at tað í størsta mun verða útlendsk ferðafólk, sum fara at keypa rúsdrekka í samband við vítjanir á framleiðslustaðnum. Vítjandi kunnu tó vera bæði útlendingar og føroyingar. Mett verður eisini, at hetta ikki fer at økja um útbreiðsluna og nýtsluna av rúsdrekka í Føroyum.

1.4. Samandráttur av nýskipanini við uppskotinum

Uppskotið hevur við sær, at hóast Rúsdrekkasølan í útgangsstöði hevur einkarætt at selja rúsdrekka sum í sær hevur meira enn 5,8 rúmprosent av alkoholi, so kunnu fyrirkur, sum framleiða rúsdrekka í Føroyum, fáa loyvi frá Loyvisnevndini at selja egna framleiðslu við hægri alkoholprosent, beinleiðis frá framleiðslustaðnum.

Loyvi verður givið eftir reglunum í § 7, stk. 2, í matstovulógini, t.e. lögtingslóg um matstovuvirksemi og gistingarhúsvirksemi. § 7, stk. 1, er frammanundan galdandi fyri bryggjarí, sum eftir matstovulógini hava fingið loyvi at selja sína egnu framleiðslu av øli við upp í 5,8 rúmprosentum av alkoholi á egnum sölustað.

Við uppskotinum til nýggja rúsdrekkalóg verður skotið upp, at galdandi rúsdrekkalóg fer úr gildi, tá nýggja lógin kemur ístaðin.

1.5. Ummæli og ummælissskjal

Lógaruppskotið hevur verið til ummælis hjá Føroya Bjór, Oy, Faer Isles Distillery, Vinnuhúsinum, TAKS, Loyvisnevndini, Heilsumálaráðnum, Uttanríkis- og vinnumálaráðnum, Fólkaheilsustýrinum, Heilbrigdi, Bláa Krossi, Rúsdrekkasølu Landsins.

Harumframt hevur uppskotið ligið alment frammi á heimasíðuni hjá Løgmláráðnum í tíðarskeiðinum 22. juni til 1. august 2023.

Inn komu fimm hoyringarsvar, sum her verða endurgivin í høvuðsheitum:

Heilsumálaráðið vísir til nýggjastu norðurlandsku føðslutilmælini frá Norðurlandska Ráðharraráðnum, har mælt verður til, at fólk halda seg frá rúsdrekka. Ráðið viðmerkir, at verður atkoman til rúsdrekka lættari, kann vandi verða, at nýtslan økist. Blái Krossur tekur heldur ikki undir við ætlanini um víðkaðar móguleikar at selja rúsdrekka, tí hetta betrar um atkomuna til rúsdrekka, ið Blái Krossur eisini metir kann føra til økta nýtslu.

Løgmláráðið skal til ummælini um vandan við meirnýtslu viðmerkja, at tað í størstan mun væntast at verða útlandsk ferðafólk, sum fara at keypa rúsdrekka í samband við vitjanir á framleiðslustaðnum. Løgmláráðið metir, at uppskotið ikki fer at økja stórvegis um útbreiðsluna og nýtsluna av rúsdrekka í Føroyum.

Rúsdrekkasøla Landsins hevur viðvíkjandi lýsingarforboðnum í § 11 mælt til at víðka lýsingarforboðið til allar miðlar og ikki bert føroyskar miðlar.

Løgmláráðið tekur tilmælið til eftirtektar og skjýtur upp at broyta orðingina í § 11, so at lýsingarforboðið umfatar allar miðlar, sum venda sær til ein skara í Føroyum.

Harumframt verður viðvíkjandi figgjarligum avleiðingum, sbt. pkt. 2.1. í uppskotinum, mælt til at seta avgjöld í staðin fyri avlopskravið hjá Rúsdrekkasøluni. Hetta verður mett at geva øllum javnbjóðis móguleikar fyri prísáseting, sum eisini verður mett at minka um vandan fyri inntøkumissi hjá landskassanum.

Rúsdrekkasølan finst at, at onkrar av seldu vørunum móguliga ikki verða fevndar av panti, sum tó enda aftur í afturgjaldsskipanini hjá Rúsdrekkasøluni ella í náttúruni.

Ferðavinnufelagið tekur undir við uppskotinum, men hevur ikki ítøkiligar viðmerkingar til innihaldið í uppskotinum, men hinvegin viðmerkingar til ætlanina í samgonguskjalinum, um at geva matstovuvinnuni loyvi at innflyta vín og øl beinleiðis, ið ikki er ein partur av hesum uppskotinum.

Føroya Bjór tekur undir við uppskotinum, ið teir meta ikki fer at økja um samlaðu rúsdrekkanytsluna í Føroyum, men sum teir vænta fer at fáa framleiðarar til at leggja størri dent á at bryggja dygdargóðar specialøl. Føroya bjór væntar, at uppskotið fer at styðja uppundir ferðafólkavinnuna.

Føroya Bjór kundi hugsað sær, at hemildin varð breiðkað, so sölubúðirnar uttanfyri framleiðslustaðið eisini kundu selt sterkt, og at tað eisini varð gjørligt at selja egna framleiðslu beinleiðis til kundar við skeinkiloyvi.

Løgmláráðið skal til hetta viðmerkja, at tað ikki er ein partur av samgonguskjalinum at víðka heimildina til eisini at vera galdandi fyri sölubúðir uttanfyri framleiðslustaðið.

Sí annars hjáløgdu ummæli til uppskotið.

Kapittul 2. Avleiðingarnar av uppskotinum

2.1. Fíggjarligar avleiðingar fyri land og kommunur

Uppskotið verður ikki mett at hava stórvegis fíggjarligar avleiðingar fyri landskassan ella fyri inntøkuna hjá Rúsdrekkasølu Landsins. Tó so, at tá ið framleiðarar ikki keypa vørna gjøgnum Rúsdrekkasøluna, vil tað elva til ein inntøkumiss fyri landið, við tað at avlopið hjá Rúsdrekkasøluni møguliga verður ávirkað negativt.

Lógaruppskotið hevur ikki fíggjarligar avleiðingar fyri kommunurnar.

2.2. Umsitingarligar avleiðingar fyri land og kommunur

Uppskotið hevur bert smávegis umsitingarligar avleiðingar fyri Loyvisnevndina. Lógaruppskotið hevur ikki umsitingarligar avleiðingar fyri kommunurnar.

2.3. Avleiðingar fyri vinnuna

Fyri rúsdrekkaframleiðarar í Føroyum hevur uppskotið ta avleiðing, at teir fáa heimild at selja alla framleiðslu á sjálvum framleiðslustaðnum. Henda søla er kortini avmarkað til sølu í sambandi við vitjanir o.a., og talan er tí ikki um at lata upp serligar sölubúðir, sum eru opnar fyri almenninginum.

Avleiðingar fyri umhvørvið

Lógaruppskotið verður ikki mett at hava avleiðingar fyri umhvørvið.

2.5. Avleiðingar fyri serstøk øki í landinum

Lógaruppskotið verður ikki mett at hava avleiðingar fyri serstøk øki í landinum.

2.6. Avleiðingar fyri ávísar samfelagsbólkar ella felagsskapir

Lógaruppskotið verður ikki mett at hava avleiðingar fyri ávísar samfelagsbólkar ella felagsskapir.

2.7. Millumtjóðasáttmálar á økinum

Hoyvíkssáttmálin javnsetur fyrítøkur, feløg og persónar við heimstaði í Íslandi við fyrítøkur, feløg og persónar við heimstaði í Føroyum. Lógaruppskotið verður mett at vera í samsvari við Hoyvíkssáttmálan.

Aðrir viðkomandi millumtjóðasáttmálar eru ikki á økinum.

2.8. Tvørgangandi millumtjóðasáttmálar

Mett verður, at lógaruppskotið er í samsvari við Evropeiska mannarættindasáttmálan, sbr. *Anordning nr. 136 af 25. februar 2000 om ikrafttræden for Færøerne af lov om den europæiske menneskerettighedskonvention* og Sáttmála Sameindu Tjóða um rættindi hjá einstaklingum, ið bera brek, sbr. *Bekendtgørelse nr. 35 af 15. september 2006 om rettigheder for personer med handicap*.

2.9. Markaforðingar

Ongar kendar markaforðingar eru á økinum. Mett verður ikki, at lógaruppskotið fer at elva til markaforðingar.

2.10. Revsing, fyrisitingarligar sektir, pantiheimildir ella onnur størri inntriv

Revsíásetingin verður broytt til eisini at fevna um brot á nýggju og broyttu ásetingarnar í lögtingslógini. Revsingin er eins og frammanundan sekt ella fongsul í upp í 4 mánaðir og upp í 1 ár, um talan er um herðandi umstøður.

Lógaruppskotið hevur ongar ásetingar um fyrisitingarligar sektir, pantiheimildir ella onnur størri inntriv í rættindi hjá fólki.

2.11. Skattir og avgjöld

Lógaruppskotið hevur ongar ásetingar um avgjöld og skattir.

2.12. Gjöld

Lógaruppskotið hevur ongar ásetingar um gjöld.

2.13. Áleggur lógaruppskotið likamligum ella lögfrøðiligum persónum skyldur?

Treytin fyri at reka virksema, fevnt av hesi lögtingslóg, er, at loyvi er fingið til tess frammanundan. Henda treyt er grundað á, at neyðugt er við ávísam almennum eftirliti við hesi vinnu, bæði í mun til ta vøru, sum verður seld, í mun til tey avgjöld, sum vinnan skal rinda landinum, og í mun til tær skyldur, m.a. við stóði í rúsdrekkapolitikkinum, sum liggja á teimum, ið reka hetta virksema.

2.14. Leggur lógaruppskotið heimildir til landsstýrismannin, ein stovn undir landsstýrinum ella til kommunur?

Lógaruppskotið gevur í § 7, stk. 4 í matstovulógini landsstýrismanninum heimild í kunngerð at áseta nærri treytir fyri 1) loyvum til rúsdrekkaframleiðarar á egnum sölustað at selja ella lata egna framleiðslu sína av øli ella cider, sum í sær hevur í mesta lagi 5,8 rúmprosent av alkoholi, og 2) loyvum til rúsdrekkaframleiðarar at bjóða ella selja vitjandi egna framleiðslu, ið Rúsdrekkasøla Landsins annars hevur einkarétt at selja.

2.15. Gevur lógaruppskotið almennum myndugleikum atgongd til privata ogn?

Eftir lógaruppskotinum skal tollvaldið hava eftirlit við, at sølan er í samsvari við reglurnar og tað loyvið, sum fyrirkomur hava fingið frá Loyvisnevndini. Við hesum verður eftirlitið hjá tollvaldinum víðkað til eisini at fevna um söluna hjá rúsdrekkaframleiðarum.

2.16. Hevur lógaruppskotið aðrar avleiðingar?

Lógaruppskotið verður ikki mett at hava aðrar avleiðingar enn tær, sum eru nevndar omanfyri.

2.17. Talvan: Yvirlit yvir avleiðingarnar av lógaruppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggarligar ella búskaparligar avleiðingar	Ja	Nei	Nei	Nei	Ja
Umsitingarligar avleiðingar	Ja	Nei	Nei	Nei	Nei

Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosíalar avleiðingar			Nei	Nei	

Kapittul 3. Serligar viðmerkingar

Løgtingslóg um innflutning og sølu av rúsdrekka verður vanliga kalla rúsdrekkalógin, og við hesum lógaruppskotinum fær løgtingslógin eisini formliga stytt heitið: *Rúsdrekkalógin*.

Til § 1

Hetta er sama innihaldsliga endamálsáseting sum í galdandi løgtingslóg. Greinin er málsliga tillagað eitt sindur, soleiðis at endamálið stendur týðiligari.

Vanliga verða endamálsorðingar ikki nýttar í føroyskum lógarteksti, tí hetta kann eins væl verða lýst í viðmerkingunum. Júst í hesum føri hevur endamálið tó ein sjálvstøðugan týdning, tí talan er um eina løgtingslóg, sum gevur Rúsdrekkasøluni einkarrætt til innflutning og sølu av rúsdrekka, men við tí endamáli at avmarka rúsdrekkanytsluna og minka sum mest um skaðan, sum rúsdrekkanytslan hevur við sær fyri einstaklingin og samfelagið.

At ein einkarsøla hevur sum endamál at avmarka nýtsluna av sínum vørum og at minka um skaðan, sum brúk av vøruni hevur fyri einstaklingin og samfelagið, er ikki sjálvsagt, og tí verður hildið, at endamálið í hesi løgtingslógin er so mikið serstakt og hevur ein sjálvstøðugan týdning, at tað tí eigur at standa í sjálvum lógartekstinum.

Til § 2

Greinin allýsir, hvat rúsdrekka er. Greinin er innihaldsliga óbroytt í mun til galdandi § 2, stk. 1 og 2.

Ásetingin í stk. 3, um at Apoteksverkið kann innflyta og selja ethanol til tekniska nýtslu og til heilivágsframleiðslu, er flutt til ta nýggju grein 4, stk. 2, har hon hóskar betur.

Framleiðsla og innflutningur

Til § 3

§ 3 er orðað av nýggjum, so at tað er heilt greitt, at tað ikki er loyvt at innflyta, framleiða ella selja rúsdrekka, sum í sær hevur meira enn 60 rúmprosent av alkoholi, ella gera drekkandi tær vørur, sum Apoteksverkið hevur heimild at innflyta til m.a. tekniska nýtslu. Talan er um eina málsliga nágreining av galdandi § 3, stk. 1.

Til §§ 4 og 5

Talan er partvíst um lógartøkniligar og másligar broytingar (§ 4, stk. 1 og 2, og § 5) og partvíst um nýggja áseting (§ 4, stk. 3).

Sum nakað *nýtt* verður ásett í § 4, stk. 3, at fyritøkur og einstaklingar, sum fáast við rúsdrekkaframleiðslu ella sum ætla at fara undir hetta virkseimið, kunnu flyta inn smærri nøgdir av rúsdrekka ella ethanol til royndir og vørumenning. Slíkur innflutningur er treytaður av, at virkseimið fer fram í hóskandi høli, m.a. tí at talan er um eldfimt tilfar. Loyvið er eisini treytað av, at tollvaldið kann fremja eftirlit við virkseminum, so tryggjað verður, at talan ikki er um framleiðslu, ið er ætlað til sølu.

Í galdandi løgtingslóg um innflutning og sølu av rúsdrekka er ásett, at rúsdrekka kann bara framleiðast á góðkendum framleiðsluvirki. Henda broyting varð gjørd í 2011 í løgtingsmáli nr. 88/2010. Fleiri eru farin undir at framleiða rúsdrekka síðani tá, men treytirnar fyri, at farast kann undir virkseimið, hava verið ógreiðar. Í § 5 verða tí ásettir greiðar reglur og mannagongdir, tá ið farið verður undir rúsdrekkaframleiðslu.

Ásett verður, at landsstýrismaðurin skal geva loyvi til framleiðsluna. Hetta loyvið er einans treytað av, at aðrir viðkomandi myndugleikar hava góðkent øll lið í framleiðsluni: Heilsufrøðiliga starvsstovan skal góðkenna framleiðsluhølini, av tí at talan er um vøru til matna, Arbeids- og brunaeftirlitið skal góðkenna hølini, av tí at talan kann vera um eldfimt tilfar, og tollvaldið skal tryggja sær, at lógarkravda avgjaldið fyri rúsdrekkaframleiðslu verður roknað og goldið.

Ásett verður í § 5, stk. 3, at landsstýrismaðurin ásetur nærri treytir fyri framleiðslu, undir hesum treytir fyri góðkenning, reglur um eftirlit við framleiðsluni o.a. Ásetingin svarar til § 3, stk. 3 í gomlu lógini.

Innflutningur av rúsdrekka

Til §§ 6-8

Talan er um lógartekniligar broytingar við tað, at galdandi § 5 verður bytt sundur í fleiri greinar.

Galdandi § 5, stk. 1 er flutt til § 6, sum staðfestir, at Rúsdrekkasøla Landsins hevur einkarétt at innflyta rúsdrekka við teimum undantøkum, sum eru ásett sambært §§ 7-8. Eisini er heimildin í galdandi § 4, stk. 2 til landsstýrismannin at gera nærri reglur fyri skipan og rakstur av Rúsdrekkasølu Landsins flutt til § 6, stk. 2.

Galdandi § 5, stk. 2 um at persónar, ið hava fyllt 18 ár, og sum koma til landið við flogfari ella skipi, kunnu taka við sær rúsdrekka til egna nýtslu, er flutt til § 8.

Galdandi § 5, stk. 3 um innflutning av víni, ætlað til altarnýtslu, er flutt til § 7.

Galdandi § 5, stk. 4 um, at góðkend framleiðsluvirki sjálv kunnu innflyta rúsdrekka og ethanol at brúka til rúsdrekkaframleiðslu, er orðað av nýggjum og flutt til ta nýggju § 4, har hon hóska betur.

Søla og útflyggjan

Til § 9

Í hesi grein verður í *stk. 2* sum nakað *nýtt* ásett, at hóast Rúsdrekkasøla Landsins í útgangsstøði hevur einkarétt at selja rúsdrekka, so kunnu fyrirkur, sum framleiða rúsdrekka í Føroyum, selja sína egnu framleiðslu beinleiðis frá framleiðslustaðnum eftir reglunum í § 7 í matstovulógini, t.e. løgtingslóg um matstovuvirksemi og gistingarhúsvirksemi. Sí serligu viðmerkingarnar til § 15 um orðingina av § 7 í matstovulógini.

Henda áseting er frammanundan galdandi fyri bryggjarí, sum eftir matstovulógini hava fingið loyvi til í egnum sölubúðum at selja sína egnu framleiðslu av øli við upp í 5,8 rúmprosentum av alkoholi.

Við hesum lógaruppskotinum fær Loyvisnevndin heimild til eisini at loyva framleiðarum at selja sína framleiðslu, sum í sær hevur meira enn 5,8 rúmprosent av alkoholi, frá sjálvum *framleiðslustaðnum* í sambandi við gestavítjanir o.tíl. Slík søla fer ikki at verða loyvd frá øðrum sölubúðum, sum framleiðarin hevur, og sum ikki eru á framleiðslustaðnum.

Tað verða tí væntandi í størsta mun útlendsk ferðafólk sum fara at keypa rúsdrekka í samband við vitjanir á framleiðslustaðnum. Hetta kunnu tó bæði vera útlendingar og føroyingar. Mett verður, at hetta ikki fer at økja um útbreiðsluna og nýtsluna av rúsdrekka í Føroyum.

Sum gestavitjan verður fyrst og fremst hugsað um, at fleiri persónar saman ella ein bólkur av vitjandi fær t.d. eina rundvísing á framleiðslustaðnum og fær kunning um framleiðsluna og søguna hjá framleiðaranum og í hesum sambandi kunnu smakka framleiðsluna og keypa framleiðslu út við. Vitjandi kunnu vera bæði útlendingar og føroyingar. Sum gestavitjan verður t.d. ikki roknað um ein persónur ella bólkur kemur á framleiðslustaðið einans fyri at keypa rúsdrekka við meira enn 5,8 % av alkoholi í sær. Hetta er ikki loyvt.

Ásetingin í stk. 3 um, at rúsdrekka, sum er framleitt í Føroyum, kann seljast Rúsdrekkasølu Landsins og beinleiðis til flogfør og skip í altjóða sigling, til tollfríar sölubúðir á flogvøllinum og á skipum í altjóða sigling, og til provianteringsfyrirkur, ið selja proviant til flogfør og skip í altjóða sigling, er tikin við óbroytt frá galdandi løgtingslóg. Eins og frammanundan hevur tollvaldið eftirlit við hesi sølu.

Til § 10

Ásetingin er orðað av nýggjum. Talan er einans um málsligar broytingar, og eingin innihaldslig broyting er gjørd.

Til § 11

Ásannandi, at lýsingar, lýsingarhættir og marknaðarføring yvirhøvur er munandi broytt, síðani løgtingslóg um innflutning og sølu av rúsdrekka kom í 1992, er neyðugt at orða forboðið fyri rúsdrekkalýsingum av nýggjum.

Eins og frammanundan er ikki loyvt at lýsa við rúsdrekkasølu, skeinking og útflýggjan, men við broyttu ásetingini er greitt, at forboðið er eisini galdandi fyri lýsingar á talgildum miðlum, sum venda sær til ein skara í Føroyum.

Til § 12

Ásetingin er óbroytt og er tann sama sum § 20 í galdandi løgtingslóg.

Revsing

Til § 13

Ásetingarnar um revsing í § 13, stk. 1 eru broyttar soleiðis, at tær eisini fevna um nýggju ásetingarnar í løgtingslógini. Revsikarmurin er eins og frammanundan frá sekt til fongsul í upp í 4 mánaðir ella upp í 1 ár, um talan er um herðandi umstøður, um ikki hægri revsing er uppiborin eftir lóggávuni annars.

Til § 14

Ásett verður, at løgtingslógin kemur í gildi dagin eftir, at hon er kunngjørd, og at galdandi rúsdrekkalóg fer úr gildi.

Broyting í aðrari lóggávu

Til § 15, nr. 1

Skotið verður upp, at hugtakið “ølsølu” verður broytt til “rúsdrekkaframleiðarar”. Broytingin er ein avleiðing av, at virknaðurin í lógini breiðkast eftir broytingina, sbr. § 15, nr. 3 í

uppskotinum, so at lógin eisini umfatar um aðrar rúsdrekkaframleiðarar, eins og ølsølur í dag eisini selja og framleiða onnur sløg av rúsdrekka enn øl, t.d. cider.

Til § 15, nr. 2

Skotið verður upp, at allýsingin av hugtakinum “ølsølur” verður strikað. Broytingin er ein avleiðing av, at virknaðurin av lógini breiðkast, sbr. § 15, nr. 3 í uppskotinum. Mett verður ikki, at tað er neyðugt at allýsa hugtakið “rúsdrekkaframleiðarar”.

Til § 15, nr. 3

Sum ein fylgibroyting til § 9 í lógaruppskotinum, sum fer at loyva at fyrirkur, sum framleiða rúsdrekka í Føroyum, kunnu selja sína egnu framleiðslu beinleiðis frá framleiðslustaðnum, verður neyðugt at broyta § 7 í matstovulógini soleiðis, at heimild Loyvisnevndarinnar verður víðkað til eisini at fevna um framleiðslu, sum í sær hevur meira enn 5,8 rúmprosent av alkoholi.

Við hesum lógaruppskotinum fær Loyvisnevndin heimild til eisini at loyva framleiðarum at selja sína framleiðslu, sum í sær hevur meira enn 5,8 rúmprosent av alkoholi, frá sjálvum *framleiðslustaðnum* í sambandi við gestavitjanir o.tíl. Slík søla fer ikki at verða loyvd frá øðrum sölubúðum, sum framleiðarin hevur, og sum ikki eru á framleiðslustaðnum.

Tað verða tí væntandi í størsta mun útlendsk ferðafólk sum fara at keypa rúsdrekka í samband við vitjan á framleiðslustaðnum. Vitjandi kunnu tó vera bæði útlendingar og føroyingar.

Eins og frammanundan kann Loyvisnevndin taka aftur loyvi, um framleiðarin brýtur treytirnar fyri loyvinum.

Løgmálaráðið, 23. august 2023

Bjarni Kárason Petersen
landsstýrismaður

/ Nella Festirstein

Yvirlit yvir fylgiskjøl:

- Fylgiskjal 1: Javntekstur
- Fylgiskjal 2: Ummæli frá Heilsumálaráðnum
- Fylgiskjal 3: Ummæli frá Bláa Krossi
- Fylgiskjal 4: Ummæli frá Rúsdrekkasølu Landsins
- Fylgiskjal 5: Ummæli frá Ferðavinnufelagnum
- Fylgiskjal 6: Ummæli frá Føroya Bjór